

INFAKKRU HAJJET ŻEWĠ GĦAWDXIN

Kitba ta' EMAN BONNICI

Fost il-membri tal-kleru reliġjuż minn Malta u Għawdex li għaddew għal hajja ahjar 50 sena ilu, sewwasew nhar is-7 ta' Frar u fit-12 ta' Settembru 1968, xtaqt infakkar illum il-memorja ta' tnejn minnhom, membri, wiehed tal-Ordni Agostinjan u l-iehor Karmelitan: P. Klement Camilleri OSA., li miet Għawdex, il-gżira li nisslitu, u P. Gorg M. Borg O.Carm., Provinċjal tal-Provinċja Karmelitana Maltija ta' San Elija, li miet habta u sabta gēwwa Ruma. F'dan l-anniversarju qegħdin infakkru hawnhekk hajjithom u hidmiethom fil-qosor.

P. Klement Camilleri OSA.

Salvu Camilleri twieled in-Nadur, Għawdex, fid-9 ta' Lulju 1892, iben Gużepi Camilleri u Vincenza mwielda Camilleri wkoll u tgħammed fil-knisja parrokkjali ta' San Pietru u San Pawl, li f'it wara saret kolleġġjata u aktar tard bażilika. Haddan l-Ordni Agostinjan f'età bikrija fil-kunvent ta' Santu Wistin fir-Belt Victoria, fejn irċieva l-abitu reliġjuż u l-isem ta' Klement fit-2 ta' Mejju 1909. Wettaq il-voti sempliċi f'Gunju tas-sena ta' wara u dawk perpetwi fl-1913. Ordnat presbiteru fit-22 ta' Settembru 1917 fil-katidral ta' Għawdex, assenjat fi hdan il-komunità msemmija ta' Santu Wistin fl-istess gżira, qeda l-uffiċċji ta' prokuratur u sagristan maġġur sakemm fil-21 ta' Ottubru 1932, mat-twaqqif tan-novizzjat fl-istess kunvent, kien appuntat bhala l-ewwel surmast tan-novizzi f'dan il-lok permezz ta' delega mahruġa fis-27 ta' Ottubru ta' dik l-istess sena.


Reliġjuż "dell'antico stampo" li dawk iffurmati tahtu fil-gurnata tal-lum iharsu lejha bhala bniedem xi f'it jew wisq appuntu "l-antika", P. Klement kien habib tal-gabra u s-skiet. Konfessur imfittex, qeda dan l-uffiċċju fi hdan bosta komunitajiet reliġjużi femminili sew f'Għawdex kif ukoll f'Malta. Izda għalkemm kien forsi, kif deskritt, "miskin, twajjeb, imma skrupluż", l-uffiċċju ta' surmast tan-novizzi u tal-professi qdieh bi hrara assidwa u fost it-tagħlimiet tiegħu baqghu jgorru aktarx din il-

frazi: "Kristu ma għamel qatt opra tant kbira, daqs dakinhar li deher ma jagħmel xejn, b'dirghajh marbuta fuq is-salib", f'messagg tiegħu ta' istruzzjoni kontra l-għażż għat-tixjin mit-tentazzjonijiet. Wara kollox, kif qal darba wiehed qaddis: "*Dalla polvere che cade dal soffitto dei conventi, il demonio sa fare calcina?*"


Surmast tan-novizzi f'Agri-gento, fi Sqallija, għal perjodu ta' sena u nofs, qeda ta' pirjol tal-kunvent ta' Għawdex bejn l-1935 u l-1946, meta nhatar għal dan l-istess uffiċċju fil-kunvent ta' Santa Rita f'San Giljan. Appuntat prokuratur tal-kunvent ta' San Mark fir-Rabat ta' Malta fl-1949, tliet snin wara nsibuh jaqdi r-rwoli ta' sottopirjol, prokuratur u depożitarju fi hdan l-istess komunità. Mahtur mill-gdid surmast tan-novizzi fl-istess sena, jgħifieri fl-1952, kif ukoll sottopirjol tal-kunvent ta' San Giljan, fejn l-ammessi bdew jagħmlu n-novizzjat tagħhom, bejn l-1955 u l-1958 serva bhala sottopirjol u sagristan maġġur fl-istess kunvent ta' Santa Rita. Fl-1961 kien assenjat mal-komunità tal-Madonna tal-Bon Kunsill f'Paceville, sakemm sforz tal-mard reġa' lura Għawdex, fejn għadda l-ahhar żmien tiegħu għand niesu u fejn eventwalment miet fis-7 ta' Frar 1968 fl-għomor ta' 75 sena. Marbut f'soddu fl-ahhar żmien, kien iqum bl-isforzi darba kuljum sabiex iqaddes bilqiegħda. Dakinhar li miet, filghodu qaddes bhas-soltu. Wara nofsinhar imbagħad, għall-habta tas-sagħtejn, hekk kif qam biex jgħid it-talb bhas-soltu, hassu ma jiflahx sewwa u wara li nġieblu l-vjatu u s-aritlu l-grizma tal-morda, miet f'temp ta' f'it sığħat. Tiegħu, kellha tkun l-ahhar difna li saret fis-sotterran tar-reliġjużi taht il-kor tal-knisja ta' Santu Wistin fir-Rabat, Għawdex, qabel ma d-dfin beda jsir fiċ-Ċimiterju ta' Santa Marija, fejn sal-lum indifnu tliet reliġjużi: P. Mikiel Mizzi li miet fis-17 ta' Marzu 1980; P. Rafel Azzopardi li miet fl-4 ta' Gunju 1998; u P. Serafin Borg li miet fit-8 ta' Frar 2011.

P. Gorg M. Borg O.Carm.

Iben Gużepi Borg, kuntistabbli tal-pulizija, u martu Mananni xebba Spiteri,



P. Klement Camilleri OSA.



P. Gorg M. Borg O.Carm.

it-tnejn li huma mix-Xewkija, Għawdex, Lawrenz Borg twieled il-Hamrun, fejn il-koppja nizlet toqgħod mal-istazzjonar ta' Gużepi fl-għassa tal-post, fit-30 ta' Jannar 1912 u tgħammed fit-2 ta' Jannar tas-sena ta' wara fil-knisja parrokkjali ta' San Gejtanu mill-kappillan Dun Gużep Muscat.

Meta Gużepi gie stazzjonat fl-għassa tas-Siggiewi, il-familja Borg imxiet lejn dan ir-rahal u minn hemm lejn Għawdex, sewwasew fix-Xewkija, meta l-kuntistabbli gie trasferit finalment f'rahal twelidu, bil-familja tabita f'residenza fi Triq San Gwann Battista.

Mogħti għall-istudju sa minn

ċkunitu, Wenzu ffrekwenta l-iskejjel primarji u sekondarji qabel ma nghaqad fi hdan l-Ordni Karmelitan fl-età ta' 16-il sena. Mogħti l-isem reliġjuż ta' Gorg Marija, studja l-filosofija u l-letteratura f'Malta u aktar tard it-teologija fil-Kulleġġ Internazzjonali ta' San Albert f'Ruma, imnejn kiseb licenzjat fil-materja msemmija.

Ordnat sacerdot fl-istess belt nhar l-1 ta' Marzu 1935, l-ewwel żmien sacerdotali tiegħu għaddieh fi hdan il-komunità parrokkjali ta' Santa Maria in Traspontina f'via della Conciliazione, f'it passi bogħod mill-Bażilika Patrijarkali ta' San Pietru fil-Vatikan. L-ew-

wel quddiesa solenni tiegħu qaddisha madankollu fix-Xewkija, Hadd qabel il-festa ta' San Gwann Battista, patrun ta' raħal twelidu. Id-diskors tal-okkazjoni għamilhulu l-Provinċjal, P. Gwann Azzopardi.

Lura Malta minhabba l-gwerra

Id-dikjarazzjoni tad-dhul tal-Italja fil-gwerra kontra Franza u l-Gran Brittanja fil-kors tat-Tieni Gwerra Dinjija, gieghlet lil P. Gorg jinzal lura Malta, bhala sudditu Ingliz f'art tal-ghadu. Assenjat fil-kunvent tal-Imdina, qeda bhala surmast tan-novizzi u aktar tard pirjol tal-komunità tal-post u definitur provinċjali. Elett ministru provinċjal tal-Provinċja Karmelitana Maltija fl-1946 u mill-gdid fl-24 ta' April 1967 għat-tieni mandat tiegħu, matul is-snin għallem it-teologija lill-istudenti Karmelitani fil-Kulleġġ ta' San Ċirillu fil-kunvent tagħhom fil-Balluta.

F'Settembru 1968, P. Gorg tela' Ruma għall-Kapitlu Ġenerali tal-Ordni, li kellu jikkonferma lil P. Kiljan Healy għat-tieni mandat generalizju tiegħu. Matul il-kors ta' dan kollu, P. Gorg hassu hażin u miet ta' malajr fid-19 tal-istess xahar fl-għomor ta' 56 sena. Il-katavru tiegħu ndifen fiċ-Ċimiterju Monumentali tal-Campo Verano fl-istess belt, fil-qabar tal-Patrijiet Karmelitani, fejn jinsabu midfuna wkoll fost l-oħrajn, żewġ Maltin oħra: P. Carmelo Tabone mill-Belt Valletta, li miet fit-3 ta' Novembru 1927, li wettaq l-uffiċċju ta' pirjol ta' komunitajiet diversi madwar Malta u l-Italja, fejn miet fil-Belt Eterna wara intervent kirurgiku; u P. Piju Serracino Inglott, li miet fl-istess belt fil-kwalità ta' librar tal-Ordni Karmelitan, uffiċċju li qeda għal 30 sena, nhar il-5 ta' Lulju 1983.

Fis-17 ta' Ottubru tal-istess sena, sar fil-Bażilika tal-Madonna tal-Karmnu fil-Belt Valletta, funeral solenni b'tifkira ta' P. Borg li għalih attendew bosta nies, fosthom tliet isqfijiet: Mons. Mikiel Gonzi, Arcisqof ta' Malta; Mons. Nikol Cauchi, Isqof ta' Għawdex; u Mons. Emmanuel Gerada, dik il-habta Awżiljarju tal-Arcidjoċesi ta' Malta.